

‘Green New Deal’ għall-Ewropa

Programm Elettorali ta’ Alternattiva Demokratika – The Green Party għall-Elezzjoni tal-Parlament Ewropew 2009

“Għalina l-Ħodor, il-kriżijiet li għaddejn bħalissa fl-oqsma ekonomiċi, ekoloġiċi u tal-ikel huma lkoll marbutin ma’ xulxin, u sakemm il-mexxejja tal-UE jagħrfu dan u jieħdu azzjoni urġenti biex jikkumbattu l-kawżi ta’ dawn il-kriżijiet, mhumiex se jkunu jistgħu joffru xejn ħlief soluzzjonijiet superfiċjali u għal qasir żmien. Għalhekk qed insejġu għal Patt Gdid għall-Ewropa li jsaħħaħ l-ekonomija u jiġġieled it-tibdil fil-klima. Il-mixja lejn ekonomija li tuża inqas karbonju mhix theddida iżda opportunità ekonomika li tista’ twassal għall-ħolqien ta’ miljuni ta’ impjegji fis-settur tal-enerġija li tiġġedded. Jekk ma jaħtflux din l-opportunità, il-mexxejja tal-UE ikunu qed jonqsu liċ-ċittadini tagħhom u l-generazzjoni tal-gejjieni.”

Ulrike Lunacek, kelliema tal-Partit tal-Ħodor Ewropej.

1. Lehen lehor għal Malta fil-Parlament Ewropew

1.1 Bħalissa Malta hija rrapprezentata biss f’żewġ gruppi politiċi mill-10 li hemm fil-Parlament Ewropew. MEP tal-Alternattiva Demokratika jista’ jagħti ‘l Malta s-saħħa fi grupp politiku ieħor, il-Grupp tal-Ħodor, u b’hekk Malta ssemma lehinha aktar fil-Parlament Ewropew, u tinflwenza grupp politiku mdaqqas ieħor.

2. Għal Politika Ewropea dwar l-Immigrazzjoni.

2.1 Il-Ħodor Ewropej huma l-grupp politiku fil-Parlament Ewropew li l-aktar li qed jistinka għall-qsim tar-responsabbiltà bejn l-Istati Membri (*responsibility sharing*), filwaqt li l-partiti tal-Lemin huma kontra dan. F’dan ir-rigward, il-Ħodor Ewropej qed jaħdmu lejn bidliet rilevanti fil-Konvenzjoni ta’ Dublin, u qed jitolbu biex tingħata aktar attenzjoni lill-gzejjer żgħar bħal tagħna u l-bżonnijiet u l-interessi tagħhom f’dan ir-rigward.

2.2 AD se tinsisti li l-UE tagħmel iżjed f’dak li għandu x’jaqsam mal-qsim tar-responsabbiltà bejn l-Istati Membri.

2.3 AD temmen li Malta għandha tagħti l-importanza mistħoqqa lir-realtajiet umanitarji tal-immigranti, filwaqt li jkollha wkoll politiċi ċara ta’ integrazzjoni li tgħaqqad id-drittijiet tal-immigranti mar-responsabbiltajiet tagħhom, dejjem fir-rispett tal-liġi.

2.4 AD se tippromwovi aktar djalogu bejn in-naħa ta' fuq u n-naħa ta' isfel tal-Ewropa u għal Sħubija Ewro-Mediterranja, li fl-aħħar mill-aħħar huma fl-interess ta' kulħadd.

3. Għal Ewropa Ekoloġika

3.1 Il-Ħodor Ewropej għandhom il-potenzjal tassew biex jagħmlu d-differenza fil-kwistjonijiet ekoloġiċi, u l-esperjenza tagħhom hija l-aħjar garanzija biex jingiebu r-riżultati.

3.2 AD se taħdem biex issaħħaħ il-leġiżlazzjoni ambjentali li tħares u ttejjeb il-kwalità tal-ħajja tagħna, u se tinsisti li Malta timxi mal-leġiżlazzjoni tal-UE, l-aktar fi kwistjonijiet marbuta mal-MEPA, it-trasport pubbliku u l-enerġija nadifa u li tiġġedded, l-arja nadifa u sikura, u t-tniġġis mill-istorbju. .

3.3 AD se tippromowovi wkoll Prattiki li jħarsu s-saħħa u s-sikurezza tan-nies, f'oqsma bħall-politika alimentari u agrikola, t-trasport, u l-ġenerazzjoni tal-enerġija.

3.4 AD se tinsisti dwar il-protezzjoni tal-baħar – bħala wirt komuni tagħna lkoll u waħda mill-ftit riżorsi naturali li għandna f'Malta għat-tgawdija tal-maġġoranza tal-poplu.

4. Għal Ewropa Soċjali

4.1 Il-Ħodor Ewropej qegħdin fuq quddiem fil-qasam ta' politika soċjali li għandha l-għan li twassal għal soċjetà aktar ugwali u inklussiva. AD se tistinka biex jinholqu opportunitajiet u kundizzjonijiet ta' xogħol aħjar f'Malta u fl-Ewropa. Il-Ħodor qegħdin jipponu Patt Ekonomiku u Ekoloġiku Ġdid li se joħloq miljuni ta' impjiegi f'oqsma bħall-enerġija alternattiva, it-trasport, l-agrikoltura, u l-immaniġġjar tal-iskart. In-Nazzjonijiet Uniti, u t-Trade Unions u l-Assoċjazzjonijiet ta' Min Iħaddem kemm f'Malta kif ukoll fl-UE, qegħdin jappoġġaw is-sejħa għall-ħolqien ta' Impjiegi Ekoloġiċi.

4.2 AD se tippromwovi politika bil-għan li jittaffew l-effetti negattivi tal-kriżi ekonomika attwali, sabiex jitharsu gruppi bħall-anzjani, il-familji li għadhom jibdew, u ħaddiema li jissugraw jtilfu xogħolhom.

4.3 AD se tippromwovi politika kontra l-impjiegi prekarji u l-isfruttament li qegħdin jeffettwaw bosta kategoriji ta' ħaddiema, fosthom il-ħaddiema żgħażaġħ, l-anzjani, in-nisa u dawk il-ħaddiema li għandhom familja x'jieħdu ħsieb.

4.4 AD se ġġib 'il quddiem politika li tippromwovi sehem akbar tan-nisa fis-suq tax-xogħol. Dan jeħtieġ politika soċjali li tippromwovi l-bilanċ bejn il-ħajja u x-xogħol, fejn in-nisa u l-irġiel jiedu sehem attiv sew fix-xogħol sew fil-ħajja tal-familja.

4.5 AD se tippromwovi politika favur xogħol ekoloġiku, li joffri opportunitajiet ta' impjeg fuq livelli varji f'setturi ekonomiċi ġodda. AD se tippromwovi wkoll politika favur il-kummerċ ġust u strutturi kooperattivi. .

4.6 AD se tippromwovi politika li tħares gruppi soċjali vulnerabbli u gruppi li jeħtiegu attenzjoni speċjali. Il-ħarsien tad-drittijiet tal-bniedem huwa essenzjali f'dan ir-rigward.

5. Għal Ewropa tad-Drittijiet tal-Konsumaturi

5.1 Il-ħodor Ewropej jippromwovu l-ħarsien tad-drittijiet tal-konsumatur għal prodotti varji, mill-ikel sal-ġugarelli.

5.2 AD se tieħu l-miżuri kollha possibbli biex tiżgura li d-drittijiet tal-konsumaturi jkunu mħarsa f'Malta.

5.3 AD se tappoġġa l-inizjattiva kurrenti tal-Kummissjoni tal-UE biex titneħħa t-taxxa tar-registrazzjoni doppja fuq il-vetturi.

5.4 AD fetħet proċeduri l-qorti sabiex tiġi rkuprata l-VAT fuq id-dazju tar-registrazzjoni imposta fuq il-karozzi mibjugħa f'Malta u qed titlob lill-Gvern Malti jagħti lura l-VAT miġbura fil-perjodu bejn l-1 ta' Mejju 2004 u l-31 ta' Diċembru 2008 miċ-ċittadini kollha Maltin u ċittadini tal-UE mhux Maltin u residenti f'Malta li huma milqutin minn din il-kwistjoni.

5.5 AD se tippromwovi leġiżlazzjoni tal-UE favur sistemi tat-trasport nodfa u effiċjenti u teknoloġija avvanzata nadifa għall-karozzi u l-muturi, filwaqt li taħdem għal standards oġhla għall-vetturi tqal. L-inċentivar tat-trasport pubbliku u trasport nadif bħar-roti se jwassal għal kwalità tal-ħajja aħjar, u jżid il-flus fil-but tagħna lkoll.

6. Għal Ewropa tal-Valuri tal-Familja

6.1 AD se tippromwovi politika għal familji aktar b'saħħithom. Minbarra forom tradizzjonali tal-familja, għandhom jiħarsu l-forom differenti ta' koppji li jgħixu flimkien. Dan għadu jsir permezz tar-rikonoxximent ta' sħubijiet irregistrati, fosthom nies li jgħixu flimkien u nies separati, nies li jiġu minn xulxin (eż. omm u bint) u sħab tal-istess sess.

6.2 Il-ħodor Ewropej jippromwovu l-ħarsien ta' forom differenti ta' familja bis-saħħa ta' politika soċjali inklussiva.

6.3 Fid-dawl tal-qagħda ta' bħalissa, fejn id-divorzju jista' jinkiseb f'pajjiżi oħra anki minn ċittadini Maltin, AD se tippromwovi u l-leġiżlazzjoni tad-divorzju f'Malta, sabiex in-nies li jkun fallielhom iż-żwieġ u jkunu jridu jiffurmaw familja ġdida, jkunu jistgħu jagħmlu dan jekk jixtiequ hekk.

6.4 AD se tippromwovi l-armonizzazzjoni tal-politika tal-familja tal-UE f'oqsma bħat-tfal, il-liv tal-ġenituri u l-bilanċ bejn il-ħajja u x-xogħol, sabiex ikun hemm familji aktar b'saħħithom.

7. Għal Ewropa tal-Kultura u l-Innovazzjoni

7.1 Il-Modor Ewropej jippromwovu valuri kulturali msejsa fuq ir-rispett u d-diversità.

7.2 AD tisfaq dwar l-importanza tal-kreattività, l-innovazzjoni u r-riċerka.

7.3 AD se ġġib 'il quddiem aktar investment fir-rizorsi umani u fil-kultura.

7.4 AD temmen li l-universalità tal-valuri morali komuni u d-diversità tal-espressjoni kulturali bħad-diversità lingwistika, huma essenzjali għall-integrazzjoni u l-armonizzazzjoni Ewropea.

7.5 AD temmen li d-drittijiet diġitali huma drittijiet ċivili bażiċi u li d-dritt għall-privatezza u għall-ħarsien tad-dejta personali, il-kelma ħielsa fuq internet ħieles, u d-drittijiet tal-qsim tal-informazzjoni fuq l-internet għandhom jitharsu.

8. Għal Għawdex Ewropew

8.1 Il-Modor Ewropej jisfqu dwar l-importanza tal-komunitajiet żgħar u l-gzejjer żgħar bħala eżempji ħajjin ta' sostenibbiltà ekoloġika u soċjali għall-ħolqien tax-xogħol, turizmu ta' kwalità u komunitajiet b'saħħithom.

8.2 AD temmen li Għadwex jista' jsir gżira ekoloġika tassew imsejsa fuq is-sostenibbiltà ekoloġika, soċjali u ekonomika

8.3 AD se tistinka biex il-gżira-regjun ta' Għawdex tegħleb il-problemi tal-kompetittività u n-nuqqas ta' opportunitajiet ta' impjeg.

8.4 AD se taħdem biex jiġu sfruttati l-għejun Ewropej kollha li jistgħu jikkontribwxxu għall-ħolqien ta' industriji turistiċi, agricoli, tal-manifattura, u tal-IT, u tat-trasport sostenibbli f'Għawdex.

8.5 AD se taħdem għal proposti sostenibbli għal postijiet naturali ewlenin f'Għawdex bħal Ffondoq, ir-Ramla, Ta' Ċenċ u d-Dwejra.

9. Għal Ewropa tad-Demokrazija u s-Socjetà Ċivili

9.1 AD se tippromwovi soċjetà ċivili aktar b'saħħitha fl-Ewropa u fil-Mediterran, sabiex tgħin fit-tisħiħ tad-demokrazija, id-djalogu u l-paċi.

9.2 Il-Modor Ewropej jisfqu dwar is-sehem pożittiv tal-NGOs, it-trade unions u organizzazzjonijiet oħra tas-soċjetà ċivili li jippromwovu l-ġustizzja soċjali, is-sostenibbiltà ekoloġika, l-ugwaljanza bejn is-sessi, l-iżvilupp sostenibbli, il-kummerċ ġust, id-drittijiet tal-ħaddiema, u d-drittijiet tal-minoranzi. AD se ġġib 'il quddiem soċjetà ċivili aktar b'saħħitha fl-Ewropa u fil-Mediterran, sabiex jissaħħu d-demokrazija, id-djalogu u l-paċi.